

ఉప్పు చేప

ఉప్పు నీటిలో బ్రతికి నందుకా ? - చచ్చాక ఉప్పులోఊరబెట్టినందుకా?

మనిషి సంఘజీవి కావటం వలన ఒంటరితనాన్ని భరించలేడు. ఏకాంతాన్ని కోరుకుంటున్నాడు అంటే తన చుట్టూవున్న వారి వలన కలుగు ఒత్తిళ్ళకు తట్టుకోలేక వాపోతున్నాడని అర్థం. నేటి సమాజంలో ఒంటరిగా వుండుట గానీ, అందరితో కలసి వుండుటకు గానీ అలవాటు పడుచున్నాడు. తన చుట్టూవున్న సమాజపరిస్థితులకు లోనై ఏదో ఒక ప్రక్క వుండాలని మానసిక పరిస్థితులకు తలబగ్గి జీవిస్తున్నాడు. ఏదీ ఏమైనా మనిషి ఒంటరిగా వుండుట మంచిది కాదు. భూమి మీద బ్రతకటానికి తన కంటూ ఒక తోడు కావాలని లోకపరంగా ఆలోచించి స్త్రీని నమ్మి భార్యనుగా చేసుకుంటున్నాడు. జంటగా ఏర్పడిన మనిషి తన శరీర కోర్కెలను తీర్చుకుంటూ భూమి మీద కేవలం సుఖం అనుభవించటానికి స్త్రీతోడు అవసరమనితలంచి వివాహమాడుతున్నాడు. వివాహమైన ప్రతీ జంటలు పుట్టు కొస్తున్న పిల్లలను చూసి ప్రకృతి ధర్మమని తలంచాడు. పేగుబంధం, రక్త బంధం, ప్రేమబంధం మున్నగు వాటిని పిల్లలకు జోడించి వారి భవిష్యత్ సుఖవంతం చేయటానికి ప్రణాళికలు వేస్తూ కష్టపడుతున్నాడు. ఈ విధంగా ప్రతీ ఒక్కరూ ఆలోచనలో పడి తమ పిల్లల భవిష్యత్తుకు ఇతరులతో పోటీపడి, తన పిల్లలను గొప్ప చేస్తూ, తానేదో గొప్ప వాడినని తలస్తున్నాడు. దైనందిన జీవితంలో తన కంటే గొప్పవారిని మార్గదర్శిగా చేసుకొని లోకములో అభివృద్ధిని పొందుచున్నాడు. సామాన్యునిగా ప్రారంభిస్తూ సర్వాధికారిగా వుండాలని బ్రతికినంతకాలం ప్రయత్నిస్తున్నాడు. తన గర్భవాసం నుండి పుట్టిన పిల్లలకు అదే అనుభవాన్ని నేర్పిస్తూ, తన పిల్లల పిల్లలకు కూడా అదే భవిష్యత్తును నేర్పిస్తున్నాడు. సమాజంలో ప్రతీ కుటుంబం మధ్య జరుగుతున్న బ్రతుకు పోరాటంలో కాలంచెల్లి, ముసలితనం పైబడి బ్రతుకును చాలిస్తున్నాడు. ఆహారం కొరకు భాషాజ్ఞానం లేని జంతువుల మధ్య జరుగుతున్న పోరాటం లాగే ఒకరినొకరు కరచుకొని భక్షించుకొనుచున్నారు. తరం వెంబడి తరం భూమి మీద పుట్టుకొస్తున్న కోట్లాది మంది మనుష్యుల మధ్య బ్రతుకు ఆరాటం కొరకు పోరాటం కొనసాగిస్తున్నారు. నేడున్న ప్రపంచంలో వున్నప్రజలనడుమ కుల, వర్గ, ప్రాంతీయ, మత మున్నగు తత్వాలల్లో మనిషి మునిగిపోయి స్వార్థ చింతనతో తన చుట్టూ వున్న వారిని దోచుకుంటున్నాడు. పంచభూతాలసారాన్ని అనగా దేవుని రెక్కల కష్టాన్ని అనుక్షణం దోచుకుని, అనుభవిస్తూ కోటనుకోట్ల మంది రాబోయేతరాలలో కూడా అనుభవించవలసిన ప్రకృతిసారాన్ని తన దోపిడీ విధానంతో కేవలం తమ తమ మూణ్ణాళ్ళ ముచ్చటకోసం అదేపనిగా దోచుకుంటూ, భావితరాలకు నేలసారాన్ని మిగల్చక మట్టిని నిస్సారంగా చౌడు నేలగా మారుస్తూ, విత్తనాలిచ్చు ప్రతీ మొక్క, చెట్టును “సీడ్ లెస్” (seed less) అన్న పేరుతో అక్రమం చేస్తున్నారు. ఇది ప్రపంచానికి నేడొక తాజా ఉదాహరణ. ఇకపోతే నేడు మనిషి తన సుఖాలకు ప్రయోగాల పేరిట ప్రకృతి ధర్మాలను మారుస్తూ తన దురలవాట్లతో భూమికున్న రక్షణకవచం అనగా ఓజోన్ పొరనుచించి భవిష్యత్ తరాలకు ప్రకృతి వలన ముప్పు సిద్ధపరుస్తున్నాడు. విశాల విశ్వంలో దేవుని పిల్లల కొరకు ఆయన చేసిన ప్రకృతి శక్తులను దుర్వినియోగం చేస్తూ, మంటల్లో మండించటానికి ప్రకృతికి ప్రమాదాన్ని సిద్ధం చేసాడు. జరుగుతున్న ఈ ఘోరాల వలన మానవ సమాజానికి పెనుముప్పు తప్పదని చెబుతున్న శాస్త్రవేత్తల మాటలు ప్రక్కన పెట్టి మనిషి ఒంటరిగా నేలకొరుగుటకు తన గోతిని తనే సిద్ధ పరుచుకుంటున్నాడు. నరుడు ఒంటరిగా నుండుట మంచిది కాదు అని దేవుడు తలచి తన కొరకు వారిని కుటుంబాలుగా భూమి మీద నిలబెడితే అర్థం చేసుకొనక, అగి ఆలోచించక దుష్ట బుద్ధితో మారణకాండను ఆరంభించాడు. మనిషి పతనం నుండి విశ్వనాశనం వరకూ సంపూర్ణరంగాన్ని సిద్ధపరుచుకున్నాడు. గొట్టె పిల్ల వేషంలో మనిషి మాంసానికి మరిగిన తోడేలుగా తిరుగుచున్నాడు. చిన్నవారినుండి వృద్ధుల వరకూ అదే చింతనతో బ్రతుకుతున్నారని మన చుట్టూవున్న సమాజాన్ని చూసి అర్థం చేసుకొనగలం. ఇట్టి దుష్టత్వాన్ని నియంత్రించే వారుగానీ చట్ట సభలు, న్యాయస్థానాలు, పోలీసులు, జైళ్ళు పనికి రాకుండా పోయాయి. ఏ దేశమేగినా, ఏ చట్టం చూసినా చెప్పుకోవడానికి ఏమీలేదని ముందున్నది మానవ జాతిని హరించే ముప్పేతప్ప శుద్ధి చేసే ఆలోచనే కనపడుటలేదు.

మీకు తెలిసిన పచ్చి నిజాన్ని ఈ క్రింద ప్రత్యేకంగా వ్రాస్తున్నాను. సమాజంలో జరుగుతున్న నీచాతి నీచమైన నికృష్ట విధానాలకు మనస్తాపం చెంది నేరస్థులను ఏమిచేయలేక అధికారంలో వుండి కూడా సంకెళ్ళు వేయలేక తమ చేతులనే కట్టి పడేసుకున్నారు.

అవినీతిపరులపై సుప్రీం ధర్మాగ్రహం - వీధి దీపాలకు ఉరి తీయాలి

న్యూఢిల్లీ, మార్చి 7

దేశంలో అవినీతి జబ్బును రూపుమాపాలంటే కొందరు అవినీతిపరులనైనా బహిరంగంగా వీధి దీపాలకు ఉరితీయాలని సర్వోన్నత న్యాయస్థానం బుధవారం ఘాటుగా వ్యాఖ్యానించింది. అయితే చట్ట ప్రకారం తమకు ఆ అధికారం లేదని, లేకుంటే అవినీతి పరులకు బహిరంగ ఉరిశిక్ష విధించాలన్నది తమ అభిప్రాయమని జస్టిస్.ఎన్.బి.సిన్హా, జస్టిస్. మార్కండేయ కట్జులతో కూడిన సుప్రీంకోర్ట్ ధర్మాసనం ఒకొక కేసులో వ్యాఖ్యానించింది. అవకాశం దొరికిన వారల్లా దేశాన్ని దోచుకోవాలని చూస్తున్నారని కూడా న్యాయమూర్తులు అభిప్రాయపడ్డారు.

బీహార్ ప్రభుత్వానికి చెందిన మాజీ ఉద్యోగి, బ్రిజ్ భూషణ్ ప్రసాద్ వెయ్యి కోట్ల రూపాయల పశుదాణా కుంభకోణం కేసులో నిందితుడు. ఆయనను బీహార్ ప్రభుత్వం ఉద్యోగం నుంచి తొలగించింది. బ్రిజ్ భూషణ్ ప్రసాద్ బెయిల్ ధరఖాస్తు సుప్రీంకోర్ట్ ముందు పరిశీలనకు వచ్చినపుడు న్యాయమూర్తులు ఈ ఘాటు వ్యాఖ్యలు చేసారు. “దేశంలో అవినీతి రూపుమాపాలంటే కొందరు మీలాంటి అవినీతి పరులనైనా బహిరంగంగా వీధి దీపాలకు ఉరితీయాలి. అయితే చట్టం మాకు అలాంటి అధికారమివ్వడం లేదు. లేకుంటే మీలాంటి వాళ్ళను బహిరంగంగా ఉరితీయాలన్నదే మా అభిమతం” అని న్యాయమూర్తులు ఎన్.బి.సిన్హా, మార్కండేయ కట్జు అన్నారు. రైల్వేమంత్రి లాలూప్రసాద్ పేరు సైతం పశు దాణా కేసులో ప్రముఖంగా వినిపిస్తున్న విషయం తెలిసిందే.

బ్రిజ్ భూషణ్ బెయిల్ ధరఖాస్తుకు సంబంధించి ఆయన తరపు న్యాయవాది ఆర్. సింధ్ తమ వాదనలు వినిపిస్తుండగా జస్టిస్ కట్జు జోక్యం చేసుకుంటూ, “దేశంలో ఎక్కడ చూసినా అవినీతి తాండవిస్తోంది. అవినీతి సోకనిదేదీ కనిపించడం లేదు. ప్రతీ ఒక్కరూ దేశాన్ని దోచుకోవాలనుకునే వారే. కొందరు అవినీతి పరులనైనా ఉరితీస్తే ఈ సమస్యకు కొంతైనా పరిష్కారం దొరుకుతుంది. ఇతరులు ఇలాంటి వాటికి పాల్పడకుండా పనికివస్తుందన్నారు”. బ్రిజ్భూషణ్ కేవలం బడ్జెట్ అకౌంట్స్ అధికారి అని ఆయన తరపు న్యాయవాది అనడం కూడా బెంచ్ ఆగ్రహానికి కారణమైంది. “చూడండి, మీరు నిధులకు సంబంధించి ఆడిట్ చేయవలసిన అధికారి, అయితే మీరేంచేశారో చూడండి” అని బెంచ్ వ్యాఖ్యానించింది.

పశుదాణా కుంభకోణం కేసులో బ్రిజ్ భూషణ్ కు జార్జండ్ లోని ప్రత్యేక కోర్టు ఇంతకు ముందు ఐదేళ్ళ కారాగార శిక్ష విధించింది. తనను నేరస్థుడిగా నిర్ధారించడాన్ని సవాలుచేస్తూ బ్రిజ్ భూషణ్ జార్జండ్ హైకోర్టులో దాఖలు చేసిన క్రిమినల్ అప్పీలును పరిష్కరించేలా హైకోర్టుకు ఆదేశాలు జారీచేయాలన్న ఆయన తరపు న్యాయవాది విజ్ఞాపనను కూడా సుప్రీంకోర్ట్ త్రోసి పుచ్చింది. ఇలాంటి ఆదేశాలు జారీ చేసే అధికారం సుప్రీంకోర్టుకు లేదంటూ, కొన్ని అరుదైన సందర్భాల్లో మాత్రమే హైకోర్టులకు సుప్రీంకోర్టు కొన్ని ఆదేశాలు జారీ చేస్తుందని బెంచ్ స్పష్టం చేసింది.

నేరస్థులు బైట - అమాయకులు లోపల

జైలులో వుంటున్న వారిమధ్య ధనం మరియు శక్తి వున్న వ్యక్తుల కోసం మీరు ఎంత వెదికినా మీకు లభించేది నిరాశే. ఒక వేళ ఎలాగో లాగ ధనం, శక్తి రెండూవున్న వ్యక్తులను కనిపెట్టినా వారుండేది జైలు ఆస్పత్రుల్లో (లేదా) జైలులో వారి కోసం ప్రత్యేకంగా కేటాయించి ఏర్పాటు చేసినచోటులో వుంటారు. ఆ గదికి ఏ.సి. కూడా వుండవచ్చు. ఈ రకపు నేరగాళ్ళు మినిష్టర్ల స్థాయిగలవారు అయితే రాష్ట్రస్థాయి అధికారులవచ్చి వారితో పైల్స్ పై సంప్రదింపులు చేసి, ఆ మినిష్టర్ గారు ఇంకా సెక్రటేరియట్ ఛాంబర్ లోనే కూర్చునివున్నట్లు, వారినుంచినూచనలు పొందుతూనే యుంటారు. భారత దేశపు జైళ్ళలో సుమారు 1.8 లక్షల మంది under - trail ఖైదీలు అంటే నేరాలు ఋజువుకానివారు. (చాలావరకు అతినిరుపేదవారు)

ఒక వేళ నేరం ఋజువైతే అనుభవించాల్సిన అతి కఠినమైన శిక్ష అవధికన్నా ఎక్కువ సమయం నుండి జైళ్ళల్లో మగ్గిపోతున్నారు. భారతదేశంలో, ఉత్తర్ప్రదేశ్‌లో under - trail ఖైదీలలో 82% నిరపరాధులుగా విడుదల చేయబడవచ్చు. బ్రిటీష్ వారు మన దేశం వదిలేసరికి అండర్‌ట్రయల్ ఖైదీలు మరియు నేరం ఋజువైన నేరగాళ్ళ నిష్పత్తి ఉత్తర్ప్రదేశ్‌లో 1:2 వుండేది, ప్రస్తుతం 7:1. మన నేతలు తమ ఈ విజయ గర్వం గురించి గర్వించవచ్చు. మన నేతలకు నిజాయితీ లేదని రాజకీయ వేత్తలపై ప్రపంచ ప్రజల అభిప్రాయం. బాన పొట్ట, బట్టతల, కుర్తా, పైజామా లేక లాల్సీ, పంచె, వేళ్ళనిండా ఉంగరాలు, ఎన్నికలప్పుడు చెరగని నవ్వు, కానప్పుడు చికాకు, అర్థం పర్థం లేకుండా గంటల తరబడి మాట్లాడగల సామర్థ్యం, నోటికి నాగా ఇవ్వని వాగ్దానాల ధాటి, స్వామీజీల వద్దకు వందసార్లు ప్రదక్షిణాలు, నైపుణ్య రాహిత్యం, ఏ ఒక్క సమస్యను విశ్లేషించలేని అసమర్థత, పచ్చ నోట్లను చూస్తే పడిపోయేనైజం, క్షమించరాని నేరాలు చేసినా నిరూపితం కాని గతచరిత్ర, ఇకపై నేరాలు చేయడన్న గ్యారంటీ ఇవ్వని ప్రస్తుతప్రోఫైల్. ఇదీనేటి ప్రజల మనస్సుల్లో రాజకీయ నాయకుల ప్రతిరూపం.

రాజకీయాలకు సచ్చీలురు దొరకనందుననే చట్టాన్ని ఉల్లంఘించే నేరస్థులే చట్టాన్ని రూపొందించే నాయకులుగా మారుతున్నారు. ఈ మాటలన్నది ఏ రాజకీయ వ్యాఖ్యాత, పత్రికా సంపాదకుడో కాదు. సమకాలీన రాజకీయాలతో విసుగెత్తిన సామాన్యుడి నిట్టూర్పు కూడా కాదది. సాక్షాత్తు ఒకప్పటి ఎన్నికల ప్రధానాధికారి అన్న మాటలివి. నేటి సమాజంలోని ఏమూలన ఎవరిని చూసినా ఇలాంటి వాస్తవాలు బయటికి కనబడగలవు. కనబడని దేవుడు ఎలా వున్నాడో మనిషికి తెలియకపోయినా రోగాలతో కలతచెందుతున్న రోగులకు కనిపించేదేవుడే డాక్టర్. ప్రాణాపాయాలలో వున్న ఎందరో రోగులు పడులగంటల పాటు వైద్యం అందక ఆస్పత్రుల్లో నరక యాతన పడుతుంటారు. దిక్కులేని అమాయకజనం ఆవేదనతో పలికిన ఈ క్రింది మాటలు చదవండి. “గంటలో చస్తుంది, ఈమె కేమి వైద్యం చేస్తాం”. “ఇప్పుడేమి తొందర తెల్లారనియండి చూద్దాం”. “భీభీ... ఈ రోగిని ఇక్కడికి ఎందుకు తెచ్చారు”. “వంద ఇస్తే చీటి, వెయ్యి ఇస్తేనే అంబులెన్స్”. ఏంటి ఇదంతా? మృగాలన్నీ ఒక్కచోటచేరి మనుష్యుల ప్రాణాలతో చెలగాటమాడు తున్నట్లుంది కదూ. నిజానికిది దేవుళ్ళలాంటి డాక్టర్లు, వైదొంగేల్ లాంటి నర్సులు, సేవాభావం పొంగి పొర్లే సిబ్బంది వుండవలసిన ఆస్పత్రుల దయానీయస్థితి.

అన్నదాతల పేర్లతో వ్యాపారులు చేస్తున్న దగాలు ఇన్నన్నికాదు రైతుల నుంచి వ్యవసాయోత్పత్తులు కారుచౌకగా కొనుగోలు చేసి వారిపేరుతోనే గోడౌన్లలో అక్రమంగా దాచుకుంటున్నారు. పైగా బ్యాంకులను మభ్య పెట్టి కోట్ల రూపాయలను, రైతుల పేర్లను వాడుకుని కోట్ల ఋణాలు తీసుకుని కట్టవలసిన కోట్లపన్ను ఎగవేతకు ప్రయత్నిస్తున్నారు. పేదలకు చేరవలసిన రేషన్ బియ్యాన్ని నల్లబజార్లకు తరలిస్తున్నారు. ఇక ప్రభుత్వాధికారుల దగ్గరకు వస్తే చట్ట విరుద్ధంగా భూపట్టాలు ఇచ్చి అక్రమంగా ఆక్రమణలు చేస్తూ, ప్రకృతి సంపదను దోచుకుంటున్నారు. ముక్కుపచ్చలారని పసిపిల్లల పేరుతో పెద్దవారి దోపిడీలు అంతు పట్టడమే లేదు. పెద్ద పెద్ద నగరాలలోని పలున్యచ్చంద సంస్థలు పిల్లల పేరులు చెప్పి ప్రభుత్వ నిధులు కాజేస్తున్నాయి. తల్లిదండ్రుల నిర్లక్ష్యానికి గురై ఎటువంటి ఆదరణకు నోచుకోని వీధి బాలలను, బడి బాటతప్పిన విద్యార్థులను చేరదీసి విద్యాబుద్ధులు చెబుతామని కేంద్రాలు ఏర్పాటు చేసి వాటిని అధ్యాపనంగా నడుపుతున్నారు. ప్రభుత్వాలందించే నిధులను నామమాత్రంగా ఖర్చుచేసి బాలల వికాసాన్ని గాలికి వదిలేస్తున్నారు. వృత్తి విద్యా శిక్షణ మచ్చుకైనా కానరావటం లేదు. కనీసం కడుపునిండా తిండి కూడా పెట్టని కేంద్రాలు వున్నాయంటే నమ్మశక్యం కాదుగాని ఇది అక్షరాలా నిజం.

చట్టాన్ని కాపాడవలసిన పోలీసులు, న్యాయాన్ని అమలు పరచవలసిన న్యాయమూర్తులు ఒకరి పై ఒకరు కత్తులు నూరుకుంటున్న సమాజం మనది. పోలీసులు లైసెన్స్‌ గుండాలని, ఇళ్ళల్లో కత్తులున్నాయంటూ తమనూ ఆరోస్ట్ చేయగల సమర్థులని రాష్ట్ర హైకోర్ట్ ఈ మధ్య ఘాటైన వ్యాఖ్యలు చేసింది. “పోలీసుల గురించి అందరికీ తెలుసు, నిజమైన నిందితులు వారే” అని విమర్శించింది. ఇక న్యాయ వ్యవస్థకు వస్తే - న్యాయవ్యవస్థపై న్యాయమూర్తులకే నమ్మకం లేదు. ఇది ఓ సర్వేలో తేలిన విషయం. 105 మంది హైకోర్ట్ జడ్జీలు పాల్గొన్న సర్వేలో అత్యధికులు వ్యక్తం చేసిన

అభిప్రాయం. నీ కూతుర్ని ఎవరైనా హింసించినా, లైంగికంగా వేధించినా కోర్టులో కేసు వేస్తారా? అని ప్రశ్నించగా..... 103 మంది జడ్జిలు కేసు వేయం అని చెప్పారు. ఇద్దరు మాత్రమే కేసు వేస్తాం అని చెప్పారు. మరో ప్రక్క ఆలోచించగలిగితే ప్రజలు తినే ఆహారం కల్తీ కాకూడదని ఆహార కల్తీ నిరోధక అధికారులను నియమిస్తే దురాశ ప్రేరితులై డబ్బుకు ఆశపడి ప్రజారోగాన్ని మంట గలిపిన ఎందరో అధికారులు ఏ.సి.బి వలలో చిక్కుకుపోయారు. ఇండియా జనాభాలో ప్రతి ముగ్గురిలో ఒకరు నకిలీయే అని ఆధారాలు చెబుతున్నాయి.

ప్రజలే ప్రభువులై, ప్రభువులే రాక్షసులై నరసంహారం మొదలైతే భూమి మీద మనుష్యుల మనుగడ ఒక నాటికి వుండదని తెలుసుకొనుచున్నాము. కన్న వారే కసాయిలైతే కళ్ళుతెరవని పసిబిడ్డ కాల గర్భంలో కలిసి పోవలసిందే. మనిషి బ్రతకటం కోసం ప్రకృతి బలికాబడుచున్నది. మనిషి మనుగడకు ప్రకృతి ఆహారమై నోటికి అందుచున్నది. వృక్ష సంపద, జంతు సంపద, పక్షి సంపద, సముద్ర సంపద (మత్స్యసంపద) ఏకంగా విశ్వ సంపదంతా మనిషి మనుగడ కోసం బలికాబడుచున్నది. కోడి చంపబడితేనే గానీ చికెన్ కర్రీ, మేక చంపబడితేనే గానీ మటన్ కర్రీ, చేప చంపబడితేనే గానీ ఫిష్ కర్రీ, బిరియానీ, పరోటా, ఆకు కూరలు, కూరగాయలు ఇవన్నీ నేల నుండి కోయబడాలి (లేదా) చంపబడాలి. కోట్ల సంవత్సరాలుగా ప్రకృతి మనిషికి ఆహారమై హరించుకు పోతుంది. దేవుని రెక్కల కష్టాన్ని తేరగా అనుభవిస్తున్న మనిషి ఒంటరి వాడుగా కాక అందరి వానిగా వుండాలని తనకు నిత్యం అందుబాటులో వుండాలని కన్నతండ్రియైన దేవుని అనాది సంకల్పానికి మనిషి గండి కొట్టాడు. అక్రమం విస్తరించుట చేత అనేకుల ప్రేమ చల్లారును అనిన ఏసయ్య మాటలు నేటి మానవాళి మధ్య ప్రస్ఫుటంగా కనిపిస్తున్నాయి. మొదటి జంటను దీవిస్తూ మీరు ఫలించి, అభివృద్ధి చెంది, విస్తరించి, భూమిని నిండించి దానిని లోపరచుకొనుడి అనిన కన్న తండ్రి ఆశయాలను అడియాశలుగా చేసిందీ మానవ ప్రపంచం. దేవుని పోలికలో పుట్టిన నరుడు దైవంగా వుండక దెయ్యంగా మారిపోయాడు.

ప్రాద్దు పొడిచి జామయిన కాలేదు నిశ్శబ్దంగా వున్నారను కున్న నక్కలైట్లు చత్తీస్ ఘడ్లో ఒక్కసారిగా పేట్రేగి పోయారు. 14/03/2007 వ తేదీ బుధవారం అర్ధ రాత్రి దాటాక దంతవాడ జిల్లాలోని రాణి భోద్ది పోలీస్ టెంట్ పోస్ట్ పై విరుచుకుపడి గ్రనేడ్లు, పెట్రోల్ బాంబులు విసురుతూ 700 మందికి పైగా మావోయిస్టులు మూకుమ్మడిగా జరిపిన ఈ దాడిలో 55 మంది పోలీసులు శవాలుగా మారితే 11కు పైగా గాయాలతో ఆస్పత్రి పాలైయ్యారు. వారిని నమ్ముకున్న కన్నవారు, కట్టుకున్నవారు, పుట్టినవారి ఆక్రందనలతో చత్తీస్ ఘడ్లో జరిగిన భీకర దాడి రాష్ట్ర ప్రజల గుండెల్లో మరో ఘాతుకానికి ముద్ర వేసింది. దేవుని మాట ప్రకారం ఫలించి, అభివృద్ధిచెంది, విస్తరించ వలసిన దేవుని పిల్లలు ఆరిన నేల మీద హరించుకు పోవటం ప్రతీదినం కళ్ళకు కట్టినట్లుగా చూస్తున్నాము.

ఒంటరి తనాన్ని భరించలేని పరలోకపు తండ్రి “ఉన్నవాడను” పేరుకలిగి తన పిల్లలంతా చుట్టూ వుండాలన్న తన కోరికను వమ్ము చేసింది నేటి నరసమాజం. జరుగుచున్న పెను ప్రమాదాలు, మనుష్యుల మధ్య ఘాతుకాలు, నరసంహారం వెనుక దేవుని సంకల్పం బొత్తిగా నాశనమైందని అర్థ మగుచున్నది. మనుష్యుల రక్షణకోసం ఏర్పాటు చేయబడిన పోలీసు వ్యవస్థ, న్యాయ వ్యవస్థ, పౌరహక్కుల వ్యవస్థ, ప్రపంచ భద్రతా వ్యవస్థలన్నింటినీ చూస్తే నిప్రుయోజనంగా కనిపిస్తున్నాయి. కుళ్ళు పట్టి కృశించుకుపోతున్న మానవ సమాజాన్ని బాగు చేసే చట్టాలు, ప్రభుత్వాలు, అధికారులు, నేడు మనకు కనబడుట లేదు. అధికారం హస్తగతమైన మరుక్షణం నుండి అస్తులను కూడబెట్టుటయే ధ్యేయంగా కలిగిన నేటి ప్రపంచాధి నేతలు సమాజాన్ని ఆదుకొనగలరా? తనకు తాను నాశనాన్ని కలిగించుకొని కన్నవారిని, కట్టుకున్నవారిని సహితము నాశనం వైపు నడిపించే వీరా సమాజాన్ని బాగుచేసేవారు. పువ్వు పరిమళిస్తే ఎదుటి వారికి సువాసనలు వెదజల్లుతుంది. చెట్టునకాయ పండైతే తినుటకు ఘమఘమలు వెదజల్లుతుంది. పక్షి, చేప, జంతువు వేటిని చూసినా అవి చచ్చి మనలను బ్రతికిస్తున్నాయి. పుట్టిన నాటి నుండి చచ్చినంత వరకూ ప్రకృతిలోని ప్రతి వస్తువును పరిశీలిస్తూ, అనుభవిస్తున్న మనిషి తానెలాబ్రతకాలో? ఎందుకు బ్రతకాలో ? అర్థం చేసుకొనకున్నాడు. కోట్ల గ్రంథాలు మనుష్యుల చేత వ్రాయబడినా, భూమి మీద సుఖపడడానికి ఏం చేయాలో వాటిని చదివి నేర్చుకున్నాడే గానీ, బ్రతుకు

పరమార్థాన్ని ఎరుగక, దేవుని మనస్సును తెలుసుకొనక జీవితాన్ని కడతేర్చుకొనుచున్నాడు. ఇట్టివారికి జ్ఞానోదయం కలగాలన్న ఆలోచనతో మీ ముందుకు దేవుని మనస్సును, ఆయన ప్రణాళికను తీసుకొనివచ్చుచున్నాను.

ఎఫెసీ 3:14 - భూమి మీద వున్న ప్రతీ కుటుంబము పరలోక మందున్న ఒకే తండ్రిని బట్టి కుటుంబమని పిలువ బడుచున్నది.

పై మాటను బట్టి భూమి మీద వున్న కుటుంబాలన్నీ దేవుని కుటుంబాలుగా వున్నవని తెలియుచున్నది. రాజకుటుంబంలోని వారు రాజులైతే, జమిందారీ కుటుంబపు వారు జమిందారులైతే, భూమి మీద వున్నకుటుంబాలన్నీ దైవకుటుంబాలనుకున్నప్పుడు మనిషి రక్తం త్రాగే నేటినరరూప రాక్షసులంతా ఎందుకు పుట్ట గలిగితిరని తీవ్రంగా ఆలోచించవలసివుంది. కోడికి కోడి, మేకకు మేక, చేపకు చేపే పుట్టుట సృష్టిధర్మం అనుకుంటే దేవుని కుటుంబంలో దెయ్యాలు ఎలాగు పుట్ట గలిగినవని పరిశీలించగలం. వయస్సాస్తే పెళ్ళి, పెళ్ళైతే పిల్లలు, కుటుంబమైతే బాద్యతలు, బాద్యతలు పిమ్మటచావే ముగింపైతే మనిషి దెయ్యంకాక దేవుడెలా కాగలడు. డాక్టరు కావాలను కుంటే M.B.B.S చదవాలి, ఇంజనీర్ కావాలంటే ఇంజనీరింగ్ చదవాలి, కలెక్టర్ కావాలంటే I.A.S. చదవాలి, దేవుడు కావాలి అంటే బైబిలే చదవాలి. అదినేటి సమాజంలో లోపించబట్టే మనిషికి దైవత్వం దొరకక రాక్షసత్వం నేర్చుకున్నాడు. నేటి రాక్షస సమాజానికి ఎవరీవేదాంతవిద్యను నేర్పగలుగుచున్నారు? కోటి విద్యలు కూటి కొరకని తెలుసుకున్న క్రైస్తవులు కూడా అదే కూటి కోసం బైబిలును పట్టారు.

ఫిలిప్పీ 3:18-20 - క్రైస్తవులనేకులు క్రీస్తు సిలువకు శత్రువులుగా నడుచుకొనుచున్నారు, వీరిని గూర్చి మీతో అనేక పర్యాయములు చెప్పి ఇప్పుడునూ ఏడ్చుచూ చెప్పుచున్నాను. నాశనమే వారి అంతము, వారి కడుపే వారి దేవుడు. వారికి పరలోక పౌరస్థితి అంటూ ఒకటున్నదని అక్కడికి క్రీస్తు ద్వారా తండ్రి కుటుంబంలోనికి చేరవలసివున్నదని మరిచిపోయారు.

ఇట్టివారు దేవునిని నమ్మటంలో కూడా భూమి మీద స్వార్థప్రయోజనాలకొరకే అని నేటి వారి ప్రార్థనలు వింటుంటే మనకు అర్థంకాగలవు. స్త్రీ, పురుషుల కలయిక ఘనమైనదని, పిమ్మట వారు పండుకొనిన పానుపు (శోభనం) నిష్కళంకమైనదని, నాటి కార్యక్రమం దేవుని పిల్లలు భూమిని నిండించే ప్రణాళిక అని కోట్ల మంది మనుష్యులలో ఎందరికి తెలుసు?

హెబ్రీ 13:4 - వివాహము అన్ని విషయములలో ఘనమైనదిగాను, పానుపు నిష్కల్మషమైనదిగాను వుండవలెను.

పెండ్లి శుభలేఖల మీద వచనాన్ని వ్రాసుకుని శోభనపు గదిలోనికి పోయిన వీరు పాలు, పళ్ళు, పూలుతో శరీరాల్లో పుట్టే తప్పుడు కోరికలను ఒకరిని బట్టి ఒకరు తీర్చుకొనుచున్నారే తప్ప దేవునికై పుట్టి, దేవునికై కలిసి ఆయన కొరకు పిల్లలను కనాలని దంపతులైన ఏ ఒక్కరికీ అర్థం కావటంలేదు. ఒకరినొకరు అనుభవించుకుంటూ శరీరంలో పుట్టిన తప్పుడుకోరికలకు రూపాన్నిస్తూ, కామ వాంఛలను తీర్చుకొనుచున్నారేగానీ పరలోకపు తండ్రి వలన జతపరచబడితిమన్న మాట వివాహమైన వారికి గానీ, వివాహం చేసిన కన్నవారికి గానీ, కడకు పెళ్ళి పెద్దలకుగానీ అర్థం కావట్లేదు.

మత్తయి 19:6 - “దేవుడు జతపరచిన వారు”.

దేవుని కొరకు పుట్టిన వారు, దేవుని వలన జతపరచబడిన దంపతులు దేవుని వలన బహమానాలు అందుకొనుచున్నామన్న సంగతి మరిచిపోయారు. అలసి, అదమరిచి, నిష్కల్మషమైన పానుపు పై నిద్రించుచున్న వీరికి ఆయనిచ్చు సజీవ బహమానమే ఆయన కుటుంబముగా, వారిని కుటుంబములుగా తీర్చిదిద్దుచున్నాడు. మొదటి కుమారుని దేవుడు కనగా మిగిలిన దేవుని కుటుంబికులను ఆది దంపతులను కనమని ఆజ్ఞాపించుచున్నాడు.

కీర్తన 127:2-5 - తన ప్రియులు నిద్రించుచుండగా ఆయన వారికిచ్చుచున్నాడు. పిల్లలు యెహోవా అనుగ్రహించు స్వాస్థ్యము. గర్భఫలము ఆయన ఇచ్చు బహమానమే. యవ్వన కాలమందు పుట్టిన కుమారులు బలవంతుడైన దేవుని

చేతిలోని బాణములవంటి వారు. అట్టి వారితో తన అంబుల పొదిని నింపు కొనిన వాడు ధన్యుడు, అట్టివారు సిగ్గుపడక గుమ్మములో తమ విరోధులతో వాదించుదురు.

ఎవరు మన విరోధులు? ఎవరి కొరకు మనం పిల్లలను కనవలసివున్నది? మున్నగు ప్రశ్నలు మన మనస్సులో చోటుచేసుకొనుచున్నవి.

1^వపేతురు 5:8 - మీ విరోధియైన అపవాది గర్జించు సింహంవలే, దేవుని కుటుంబములోని వారిని మ్రింగవలెనని వెదకుచూ తిరుగుచున్నాడు.

ప్రక 12:12 - అపవాది తనకు సమయం కొంచెమే అని తెలుసుకొని బహుక్రోధము గలవాడై దేవుని కుటుంబమైన మీ యొద్దకు దిగివచ్చియున్నాడు.

నరసంహారాన్నే ధ్యేయంగా పెట్టుకున్న అపవాదిని అనగా మన విరోధిని మట్టు బెట్టి, మనలను మనం కాపాడుకొంటూ అనేక మందిని కాపాడుటకు విరోధులతో నాలుగు గోడల మధ్య ప్రార్థనలు చేసుకొనుటకు కూర్చోనకుండా, వీధి గుమ్మాలలో కూర్చోని వాడించ వలసిన వారమైయున్నాము.

ఎఫెసీ 6:12 - మనము పోరాడునది శరీరులతో కాదని విరోధి సైన్యంలోని ప్రధానులతోనూ, అధికారులతోనూ, ప్రస్తుత అంధకార సంబంధులగు లోకనాథులతోనూ, ఆకాశమండల మందున్న దురాత్మల సమూహముతోనూ పోరాడుచున్నాము.

1^వపేతురు 2:15 - మీరిట్లు యుక్త ప్రవర్తన గలవారై అజ్ఞానముగా మాట్లాడు మూర్ఖులనోరు మూయించుట దేవుని ఇష్టము.

ఫిలిప్పీ 1:28 - మీరు ఏ విషయంలోనూ ఎదిరించు వారికి బెదరక అందరునూ ఒక్క భావముతో సువార్త విశ్వాస పక్షమున పోరాడవలెను. ఇది దేవుని వలన కలిగినది.

కొలస్సీ 1:29 - నాలో బలముగా కార్య సిద్ధి కలుగజేయు (తండ్రి అనుకున్న దానిని నాద్వారా నెరవేర్చునది) ఆయన క్రియా శక్తిని బట్టి నేను పోరాడుచూ ప్రయాసపడుచున్నాను.

యూదా 3 వచనం - దేవుడు మనకు అప్పగించిన బైబిలు భోద నిమిత్తం మనము పోరాడవలసివున్నది.

ఆయన ఇచ్చిన గర్భ ఫలములు దేవుని కుటుంబంలోని వారై నేడున్న ప్రపంచ దుష్టుని సైన్యంలోని బుద్ధి హీనులను ఓడించుటకై గుమ్మములలో సిద్ధ పడవలసి వున్నదని, అంత గొప్ప వారినిగా తమ తమ పిల్లలను కన్నవారు దేవుని కొరకు దైవజ్ఞానంలో తీర్చి దిద్ద వలసి వున్నదని, ఇందు నిమిత్తమై పెండ్లినిఘనంగాను, పానుపును నిష్కల్మషముగాను దేవుడు చేసియున్నాడు. ఆకాశ మండల మందున్న లెక్కలకు అంతుచిక్కని దురాత్మల సమూహాలతో పోరాడుటకు భూమి మీద దేవుని పిల్లలు కోట్ల కొలదిగా విస్తరించ వలసివున్నది. ఈ జన్మ రహస్యాన్ని మనిషిలో మరిపించి దుష్టుని సైన్యంలో దేవుని పిల్లలను చేర్చుకుంటూ దేవుని కుటుంబంలో అపవాది చిచ్చు పెట్టింది. ఆ చిచ్చు ఫలితమే మనుష్యులు కోరికలకు బానిసలై జన్మ రహస్యాన్ని ఎరుగక దుష్ట సాంప్రదాయాలకు అలవాటు పడి ప్రగతి ముసుగులో, అభ్యుదయ వేషంలో నరసంహారాన్ని మనిషి జరిగిస్తున్నాడు. ఈ రహస్యం ఏ వున్నకంలో వుందో మీరేచెప్పండి. ప్రపంచం విశ్వవిశాసనానికి సిద్ధపడుతుందే తప్ప నవసమాజ నిర్మాణానికి మాత్రం ఇష్టపడటం లేదు. భార్యా భర్తల బంధం, తల్లిదండ్రులతో పిల్లల బంధం, కుటుంబాలతో కుటుంబాలు రక్త సంబంధం, మున్నగు సంబంధ భాందవ్యాలతో కేవలం శరీర అవసరాలను తీర్చుకొనుటకు మాత్రమే విస్తరణ కార్యక్రమం పెరిగినందున కుల, వర్గ, ప్రాంతీయ, మత తత్వపు విషపు కోరలలోనికి పోయి స్వకుటుంబ సంహారాలు నేడు మొదలు పెట్టాయి. ఒకే దేవుని కుటుంబమైన మానవ జాతి ప్రారంభంలో జరిగిన పోరాట వలన దేవుని ఆలోచనలకు దూరమై లోకమర్యాదలో మనుష్యుల కట్టడలకు లోబడి విరోధి చేతిలో పడి నాశనం

వైపు పరుగులు తీస్తున్నారు. అందువలన ఒక్కసారి నిలుచుని దేవుని మాటలు చదివి ఆలోచించగలిగితే ఈ ప్రపంచంలో అందరినీ కాపాడక పోయినా కొందరినైనా అగ్నిలో నుండి బయటకు లాగగలము. రాబోయేతరాలు అజ్ఞానపు అంధకారంలో మునుగకుండుటకు దేవుని మాటలను బట్టి ప్రణాళికను సిద్ధపరచవలసిందే. దేవునికై భార్య భర్తలైన వారు కామవాంఛలను తీర్చుకొనుటకుకాక దేవుని కోరికలను తీర్చుటకు ఇక వారిరువురు కలసి అడుగు వేయవలెను. పురుషుడు చేసే దేవుని కార్యక్రమాలకు స్త్రీ తన సంపూర్ణ సహకారాన్ని తన భర్తకందిస్తూ ముందుకు అడుగు వేయవలెను. ఆదామును సంప్రదించక ఆది తల్లి వేసిన తప్పటడుగే నరజాతి నాశనానికి నాంది పలికింది. ఏ భార్య భర్త చేస్తున్న దేవుని పనికి ఆటంక పడకుండా, ఆయన లేకుండా స్వనిర్ణయాలు తీసుకొనకుండా, ఇరువురు కలసి సాగించే పరలోకపు తండ్రి యజ్ఞంలో ఒకరి కొకరు తోడుగా, అండగా వుండాలని దేవుని మాటలు ఆదరణ కొరకు వ్రాయుచున్నాను.

అదికా॥ 2:18 - నరుడు ఒంటరిగా వుండుట మంచిది కాదు, అతనికి సాటియైన సహాయము చేయుదునను కొనెను.

1కొరింథీ 11:9 - స్త్రీ పురుషుని కొరకే గానీ, పురుషుడు స్త్రీ కొరకు సృష్టింపబడలేదు.

ఎందుకనగా... - **పురుషులారా ! జీవమును కృపావరంలో (దేవుని పనిలో మాత్రమే) మీ భార్యలు మీతో పాలివారైయున్నారు. । పేతురు 3:7.**

1కొరింథీ 9:5 - కేఫా (పేతురు) వలే విశ్వాసురాలైన భార్యను వెంట బెట్టుకుని తండ్రి సేవలో తిరుగుటకు ప్రతి ఒక్కరికీ అధికార మివ్వబడెను.

చెట్టా పట్టాలేసుకుంటూ సాయంకాలపు షికారులకు, విందు భోజనాలకు, విహార యాత్రలకు, హానీమూన్స్ కు, బంధువుల ఇండ్లకు తిరగక దేవుని కొరకు జతపరచబడిన భార్య భర్తల బంధం దేవునితో సంబంధమని మరువక, ఇవ్వబడిన చిన్న జీవిత కాలంలో తమ కిష్టమొచ్చినట్లు కాలాన్ని దుర్వినియోగ పరచక, ఇరువురు దేవుని పనికై కలసినడువవలెను.

1కొరింథీ 7:29 - కాలము సంకుచితమై వున్నదిగనుక ఇక మీదట భార్యలు కలిగిన వారే భార్యలు లేనట్లుగా దేవుని పనిలోనిమగ్నమై వుండవలెను.

ఇవ్వబడిన బ్రతుకు కాలంలో ఒకరినొకరు అనుభవించు కొనుటకు మాత్రమే కాక దేవుని కొరకు ఎక్కువగా పనిచేసే జీవితమును అలవర్చుకొనవలెను. పతియే ప్రత్యక్ష దైవమనే, (లేదా) సతియే ప్రత్యక్ష దైవమనే వారి ముద్దుముచ్చట్ల కొరకు బ్రతుకక, వారి సేవల కొరకే వున్నామని అనుకొనక దేవుని కొరకు జతపరచబడితిమన్న నిజాన్ని తెలుసుకొని తండ్రి పనిలో కలసి సాగవలెను. ఆకలి వేయగా అన్నం తింటామేతప్ప అదేపనిగా మాటిమాటికీ అన్నం తింటూ కూర్చోము. దప్పిక వేసినప్పుడు కొన్ని క్షణాల్లో నీళ్ళు తాగి దప్పిక తీర్చుకుంటామేతప్ప, అదేపనిగా రోజంతా నీళ్ళు త్రాగుతూ కూర్చోము. శరీరంలో పుట్టిన ప్రతీ కోరిక క్రమబద్ధంగా కొన్ని క్షణాల్లో తీర్చుకోగలము. అంతే గానీ తినుచూ, త్రాగుచూ, ఒకరినొకరు అనుభవిస్తూ కాలంగడప కూడదు. అందును బట్టే భార్యలు కలిగిన వారు భార్యలు లేనట్లువుండవలెనని చెప్పియున్నాడు. అవసరమైతే దేవుని పనికి అడ్డొచ్చే భార్యను దేవుని పని పూర్తయినంత వరకూ ప్రక్కన పెట్టవలెనని ఆజ్ఞాపించుచున్నాడు.

లూకా 14:26 - ఎవడైననూ నా యొద్దకు వచ్చి తనభార్యను సహోద్యోగింపకుంటే వాడు నాశిష్యుడు కానేరడు.

జతపరచబడిన భూమి మీద ప్రతీ జంట క్రైస్తవులైతే పరలోకపు తండ్రి ఇష్టప్రకారము బ్రతుకు కాలమంతా బ్రతకవలెను. బైబిలులో వ్రాయబడిన మరో ఆదర్శపు జంట గూర్చి మీరు చదువవలసినదే. కేవలం ఒకరికొకరు శరీర సుఖాలకు అలవాటు పడక, దేవుని పనిలో భార్యభర్తలు ఏకీభవించవలెను.

అపో॥ కా॥ 18 : 26,27 - ప్రిస్కిల్లా, అకులయు (భార్య భర్తలు) విని అపొల్లోను చేర్చుకొని దేవుని మార్గమును

మరి పూర్తిగా అతనికి విశదపరచెను. తరువాత అపొల్లో అకయకు పోదలచినప్పుడు ఆయనను చేర్చుకొనవలెనని సహోదరులను ప్రోత్సహపరచుచూ అక్కడి శిష్యులకు భార్యా భర్తలిద్దరూ లేఖ వ్రాసిరి.

అకుల పొంతిలో పుట్టిన యూదుడు. వృత్తిని బట్టి అపోస్తలుడైన పౌలువలే డేరాలు కుట్టువాడు. (అపో॥కా॥18:1-3). అకుల, అతని భార్యయైన ప్రిస్కిల్లయునూ రోమాలో క్రైస్తవులైనట్లు కనబడుచున్నది. క్లౌదియ చక్రవర్తి - యూదులందరూ రోమాను విడిచి వెళ్ళవలెనని ఆజ్ఞాపించినప్పుడు, వారిరువురూ కొరింథీ పట్టణము నకు వచ్చి నివాసం చేసిరి. తరువాత వారు పౌలుతో కలసి దేవుని పనిలో సహాయకులైరి. పౌలుతో కూడా వీరు ఎఫెసు పట్టణానికి పోయి అక్కడ నివాసం ఏర్పరచుకొని సువార్తను ప్రకటించుచుండిరి. (అపో॥కా॥ 18:18-26). అటుతరువాత వారిరువురూ రోమా పట్టణానికి వచ్చి దేవుని పనిని కొనసాగించిరి. వారు చేసిన పనికి సంతోషించిన పౌలు వారిని గూర్చి

రోమా 16:3,4; 2తిమోతి 4:19 - క్రీస్తు యేసునందు నాజతపనివారైన ప్రిస్కిల్లకునూ, అకులకునూ నా వందనములు చెప్పుడి. వారు నా ప్రాణము కొరకు తమ ప్రాణమును ఇచ్చుటకైననూ తెగించిరి. వారి ఇంట వున్న సంఘమునకు వందనములు చెప్పుడి. నేను మాత్రమే కాదు అన్య జనులలోని సంఘములవారందరూ వీరికి కృతజ్ఞులై యున్నారు.

దేవునియందు జతపరచబడి భార్యా భర్తలైన వీరువురూ తండ్రి సేవలో ప్రారంభశతాబ్ది కాలంలో ఏ విధంగా కొనసాగారోనన్న విషయం పై మాటలల్లో మనకు అర్థమగుచున్నది. ప్రతిజంట దేవుని పనిలో కొనసాగవలెనన్నదే దేవుని ఇష్టం. అంతేగానీ ప్రతిక్షణం ఒకరినొకరు అనుభవించుటకు కాదని, మాంసం తింటున్నవారు వాటి ఎముకలను మెడలో ప్రేలాడదీయునట్లుగా కాకుండా బ్రతుకవలెను.

ఫిలిప్పీ4:3 -అవును, నిజమైన సహకారీ, ఆస్తిలు కైమెంతుతోనూ, నా ఇతర సహకారులతోనూ “సువార్త పనిలో” నాతో కూడా ప్రయాసపడినవారు. వారి పేర్లు జీవగ్రంథమందు వ్రాయబడియున్నవి.

ప్రపంచ మానవాళిలో మనుష్యుల చేత జతపరచబడిన ప్రతిజంట ఒకరినొకరు అనుభవిస్తూ శరీరంలోని కామవికార చేష్టలకు గురియై దేవుని సంకల్పానికి భిన్నంగా బ్రతుకుతున్నారు. వీరి వివాహం ఘనమైనది కాదు, ఇట్టివారి పానుపు నిష్కల్మషమైనది కాదు. పానుపు పై జరిగించువారి కామవికారపు చేష్టలలో పుట్టిన పిల్లలు మంచివారుకాగలరా? వారు దుష్టుని వారై దుష్టసంతానానికి జన్మనిచ్చుచున్నారు. అట్టి వారితో నేడు భూమి విస్తరించి యున్నందువలన నరమేధం తప్ప నరరక్షణ ఏలాగు సంభవించును? ఉత్తమమైన కొడుకుకు జన్మనిచ్చిన తల్లి, ఆ కుమారుని పనిలో ఏ మాత్రమును సహకరించక, ఎప్పుడూ పరలోకపు తండ్రి సేవలో ఊరూరా తిరుగుతున్న కొడుకును చూడువచ్చినప్పుడు.

మత్తయి 12:48-50 - నాతల్లి ఎవరు? నా సహోదరులు ఎవరు? తన శిష్యుల వైపు చెయ్యిచాపి ఇదిగో నాతల్లియూ, సహోదరులు, పరలోకమందున్న నా తండ్రి చిత్తము చొప్పున చేయువారే నాసహోదరులు, నా సహోదరీ, నా తల్లియు అనెను.

తల్లిదండ్రుల పాత్రలు, సోదరీ, సోదరుల పాత్రలు, భార్యా భర్తల పాత్రలు, పాత్రల్లో వున్న వారెవరైనా దేవునివలన దయచేయబడిన రక్షబంధానికి మాత్రమే తావివ్యక (ఎక్కువ కాలాన్ని వారికి వ్యర్థపరచక) తండ్రి సేవకు మాత్రమే బ్రతుకును అంకితం చెయ్యాలి. కేవలం రక్షపాశానికే విలువనిచ్చే కన్న తల్లి మరియును, తోడబుట్టిన వారిని చూచి ఏను పలికిన మాటలను పైన వ్రాయ బడిన వాటిలో చదివియున్నారు. దేవుడు అనుగ్రహించు గర్భఫలాన్ని దేవునికొరకు మాత్రమే విరోధులతో వాదించుటకు పెంచవలెనని దేవుడు అనుగ్రహించియున్నాడు.

ఎఫెసీ 6:4,6,7-తండ్రులారా, మీ పిల్లలకు కోపమురేపక ప్రభువు యొక్క శిక్షలోనూ బోధలోనూ వారినిపెంచుడి. మనుష్యులను సంతోషపెట్టువారు చేయునట్లు కంటికి కనబడుటకేకాక క్రీస్తు దాసులమని ఎరిగి, దేవుని చిత్తమును మనఃపూర్వకంగా జరిగించుచూ, మనుష్యులకు చేసినట్లు కాక ప్రభువుకుచేసినట్లే ఇష్టపూర్వకంగా చేయుడి.

2తిమోతి 3:14,15 - క్రీస్తు యేసునందుంచ వలసిన విశ్వాసం ద్వారా రక్షణార్థమైన జ్ఞానం నీకు కలిగించుటకు శక్తి గల పరిశుద్ధ లేఖనములను బాల్యమునుండి నీవెరుగుదువు.

2తిమోతి 1:3-5 - తిమోతీ, నీవిశ్వాసము (బాల్యమునుండి నీవెరిగిన బోధ) మొదట నీఅవ్వయైన లోయిలోనూ, నీతల్లియైన యునీకేలోనూ వసించెను. అది నీయందును సహ వసించుచున్నదని నేను రూఢిగా నమ్ముచున్నాను.

అది కా॥18:19 - యోహోవా, అబ్రాహామును గూర్చి చెప్పినది - అతనికి కలుగజేయునట్లు తన తరువాత తన పిల్లలునూ, తన ఇంటి వారునూ నీతిన్యాయములు జరిగించుచూ యోహోవా మార్గమును గైకొనుటకు అతడు వారికి ఆజ్ఞాపించునని నేనెరిగియున్నాననెను.

ద్వితీ॥కా॥ 4:9,10 - అయితే నీవు జాగ్రత్త పడుము, నీవు కన్నులారా చూచినవాటిని మరువక యుండునట్లునూ, అవి నీ జీవిత కాలమంతయూ నీహృదయంలో నుండి తొలగి పోకుండునట్లునూ, నీమనస్సును బహు జాగ్రత్తగా కాపాడుకొనుము. నీకుమారులకునూ, నీకుమారుల కుమారులకునూ వాటిని నేర్పి నాయోధ్ధకు ప్రజలను కూర్చుము. వారు ఆ దేశము మీద బ్రతుకు దినములన్నియూ నాకు భయపడి నేర్చుకుని తమ పిల్లలకు నేర్పునట్లు వారికి నా మాటలను వినిపించుము.

ద్వితీ॥కా॥ 6:6-9- నీవు నీ కుమారులకు వాటిని అభ్యసింపజేసి, నీయింట కూర్చుండినప్పుడునూ, నీత్రోవను నడుచునప్పుడునూ, పండుకొనునప్పుడునూ, లేచునప్పుడునూ నేను నీ కాజ్ఞాపించు ఈ మాటల గూర్చి మాట్లాడవలెను. సూచనగా వాటిని నీ చేతికి కట్టుకొనవలెను. అవి నీ కన్నుల నడుమ బాసికమువలే వుండవలెను. నీ ఇంట ద్వార బంధముల మీదను, నీ గోడల మీదను వాటిని వ్రాయవలెను.

ద్వితీ ॥కా॥ 11:19-22 - నీవునీ ఇంట కూర్చుండినప్పుడూ, త్రోవను నడుచునప్పుడూ, పండుకొనునప్పుడూ, లేచునప్పుడు వాటిని గూర్చి మాటలాడుచూ వాటిని మీ పిల్లలకు నేర్పి నీ ఇంటి ద్వారబంధములమీదను, నీ గవునుల మీదను వాటిని వ్రాయవలెను. ఆలాగుచేసిన యెడల మీదినములను, మీ సంతతి వారి దినములునూ భూమికి పైగా ఆకాశము నిలుచునంతకాలము విస్తరించును. మీరు మీదేవున్ని ప్రేమించి ఆయన మార్గములన్నిటిలోనూ నడుచుచూ, ఆయనను హత్తుకొని ఈ ఆజ్ఞలన్నిటినీ అనుసరించి జాగ్రత్తగా నడుచుకొనవలెను.

కీర్తన 78:4,5 - ఆయన బలమును, ఆయన చేసిన ఆశ్చర్యకార్యములను దాచకుండా వాటినివారి పిల్లలకు మేము చెప్పెదము. రాగల తరములలో పుట్టబోవు పిల్లలు దానిని ఎరుగునట్లును వారులేచి తమ పిల్లలకు దానిని వివరించునట్లును, వీరును దేవుని యందు నిరీక్షణ కలవారై దేవుని క్రియలను మరువకయుండవలెను.

సామె 19:18 - బుద్ధివచ్చునని నీ కుమారుని శిక్షింపుము అయితేవాడు చావవలెనని (నరకానికి పోవలెనని) కోరవద్దు.

సామె 22:6 - బాలుడు నడువవలసిన త్రోవను వానికి నేర్పుము వాడు వృద్ధుడైనప్పుడునూ దాని నుండి తొలగిపోడు.

సామె 29:17 - నీకుమారుని శిక్షించిన యెడల అతడు నిన్నుసంతోష పరుచును. నీమనస్సుకు ఆనందం కలుగజేయును.

ఘనమైన వివాహం జరిగి, నిష్కల్మషమైన పాసుపు పై దేవుడు మీకిచ్చిన గర్భఫలమును దేవునికై పెంచుటకు దేవుని వలన జతపరచబడిన వారే భార్యా భర్తలు. వారే శత్రుసంహారం చేయువారు. పరలోక మందున్న తండ్రిని బట్టి భూమి మీద దేవుని కుటుంబంగా పిలువబడిన వారు వీరే. అట్టి వారిపుట్టుక, బాల్యము, వైవాహిక జీవితము, కన్నవారిగా

మారటం, పుట్టిన వారిని పరలోకపు తండ్రి కై పెంచటం దేవుని సంకల్పం. ప్రపంచంలో ఏ పాత పుస్తకాలలో లేని ఈ పాఠాలు 650 కోట్ల మంది చిన్ననాటి నుండీ చదువ గలిగితే నేడు ఈ సమాజానికి ధౌర్భాగ్య స్థితి పట్టేది కాదు. విస్తరించి, వినాశనం వైపుకు పరుగులు తీసేది కాదు. ప్రతి మనిషికి ఇదొక గుణపాఠం కావాలి. సముద్రంలో పుట్టి ఉప్పు సముద్రంలో బ్రతికినా ప్రతీ చేప చప్పుగా వుంటుందే గానీ ఉప్పుగా వుండదు. దానిని చంపి ఉప్పులో ఊరబెడితేనే అది ఉప్పు చేప కాగలదు. సృష్టిధర్మం ఈలాగైతే మనిషి ఎందుకు తప్పుచేస్తున్నాడు? అలాగే పాపపు ప్రపంచంలోని ప్రతి మనిషి పాపముతో వుండాలన్నది లేదు. తన బ్రతుకును దేవుని కొరకై కొనసాగించాలి. దైవజ్ఞానం లోపించినందువలన స్వార్థ బుద్ధి, ద్రోహబుద్ధి పెరిగినందు వలన మనిషి పాపం చేసి పాపిగా మారుచున్నాడు. పాప ప్రపంచంలో పుట్టినా మంచి మనిషిగా బ్రతకవచ్చును. పాప ప్రపంచంలో పుట్టినంతమాత్రాన్న ప్రతి మనిషి పాపికాడు పాపం చేసి పాపి అగుచున్నాడు. లోకంలో పుట్టినంత మాత్రాన్న లోకపు చెడును ఆస్వాదించక దేవుని జ్ఞానంతో దేవుని బిడ్డగానే బ్రతకాలి అప్పుడే మనం పరలోకం చేరగలం. ఇది నేటి ప్రతీ క్రైస్తవ కుటుంబానికి ఒక హెచ్చరిక, చివరి ఘడియ మేలు కొలుపు అనితెలుసుకోండి.

